

പതിനഞ്ചാം കേരള നിയമസഭ
മൂന്നാം സമ്മേളനം
ബഹു സ്പീക്കറുടെ റൂളിംഗ്
11-10-2021

(10) ബില്ലിലെ അപാകത

2021 ഒക്ടോബർ 11-ാം തീയതി നിയമനിർമ്മാണ കാര്യത്തിൽ, 2021-ലെ കേരള സ്വാശ്രയ കോളേജ് അധ്യാപക-അനധ്യാപക ജീവനക്കാർ (നിയമവും സേവന വേതന വ്യവസ്ഥകളും) ബില്ലിന്റെ അവതരണവേളയിൽ, കോഴ്സുകളുടെ നടത്തിപ്പിന് മാത്രമായി അംഗീകാരം ലഭിച്ച് പ്രവർത്തിക്കുന്ന സ്വാശ്രയ കോളേജുകളിലെ നിയമനങ്ങൾക്ക് ചട്ടങ്ങളും വ്യവസ്ഥകളും ഏർപ്പെടുത്തുന്നത് സർക്കാരിൽ നിക്ഷിപ്തമല്ലാത്ത അധികാരത്തിന്റെ പ്രയോഗവും ആർട്ടിക്കിൾ 14-ന് വിരുദ്ധമാണെന്നും സ്വാശ്രയ സ്ഥാപനങ്ങളുടെ നിയന്ത്രണം ബന്ധപ്പെട്ട യൂണിവേഴ്സിറ്റികൾക്കായതിനാൽ യൂണിവേഴ്സിറ്റി ആക്ടിൽ ആവശ്യമായ ഭേദഗതി വരുത്തുന്നതുവരെ പ്രത്യേക നിയമം കൊണ്ടുവരുന്നത് ക്രമപ്രകാരമല്ലെന്നും ബില്ലിനടിസ്ഥാനമായ

ഓർഡിനൻസ് പ്രകാരമുള്ള വ്യവസ്ഥകൾ നടപ്പിലാക്കുന്നത് ബഹുമാനപ്പെട്ട കേരള ഹൈക്കോടതി സ്റ്റേ ചെയ്തിരിക്കുന്ന സാഹചര്യത്തിൽ ഓർഡിനൻസിന് പകരം നിയമനിർമ്മാണം നടത്തുന്നത് ഉചിതമല്ലെന്നും കോടതി ഉത്തരവുകൾ മറികടക്കാൻ നിയമനിർമ്മാണം പാടില്ലെന്ന് ബഹുമാനപ്പെട്ട സുപ്രീം കോടതി സംസ്ഥാന നിയമസഭകളെയും പാർലമെന്റിനെയും പലതവണ ഓർമ്മപ്പെടുത്തിയിട്ടുണ്ടെന്നും മതന്യൂനപക്ഷങ്ങൾ നടത്തുന്ന വിദ്യാഭ്യാസ സ്ഥാപനങ്ങളിൽ സർക്കാർ നിയന്ത്രണങ്ങൾ ഏർപ്പെടുത്തുന്നത് ഭരണഘടനാ വ്യവസ്ഥകളുടെയും കോടതി വിധികളുടെയും ലംഘനമാണെന്നും ബില്ലിലെ ഖണ്ഡം 4-ലെ വ്യവസ്ഥകൾ നിലവിലുള്ള വ്യത്യസ്ത സർവ്വകലാശാല നിയമങ്ങളിലെ വിവിധ വകുപ്പുകൾക്ക് വിരുദ്ധമാണെന്നും അതുസംബന്ധിച്ച overriding clause ബില്ലിൽ ചേർത്തിട്ടില്ലെന്നും അപാകതകൾ പരിഹരിക്കുന്നതുവരെ ബിൽ അവതരണം മാറ്റിവയ്ക്കണമെന്നും പ്രതിപക്ഷത്തെ ചില അംഗങ്ങൾ ക്രമപ്രശ്നത്തിലൂടെ ആവശ്യപ്പെടുകയുണ്ടായി.

സംസ്ഥാനത്തെ സ്വാശ്രയ കോളേജ് അധ്യാപക-
അനധ്യാപക ജീവനക്കാരുടെ നിയമനം, സേവന വ്യവസ്ഥകൾ
എന്നിവയാണ് ബില്ലിൽ പ്രതിപാദിക്കുന്നതെന്നും സമാന
ജോലിയിൽ ഏർപ്പെടുന്നവരുടെ സേവന-വേതന വ്യവസ്ഥകൾ
സമാനമായിരിക്കണമെന്നും ബില്ലിന്റെ ഉദ്ദേശ്യലക്ഷ്യത്തിന്
അനുസൃതമായി സ്വാശ്രയ കോളേജുകൾ എന്നതിന് നിർവ്വചനം
നൽകിയിട്ടുള്ളതിനാൽ പ്രസ്തുത നിർവ്വചനം നിലനിൽക്കുകയില്ലെന്ന
വാദം അപ്രസക്തമാണെന്നും ടി ബില്ലിലെ വ്യവസ്ഥകൾ
നടപ്പാക്കുന്നതിനാണ് റെഗുലേഷനുകളുണ്ടാക്കുവാൻ
സർവ്വകലാശാലയ്ക്ക് അധികാരം നൽകുന്നതെന്നും ആയതിനാൽ
യൂണിവേഴ്സിറ്റി ആക്റ്റിൽ ഭേദഗതി വരുത്താതെ പ്രത്യേക
നിയമനിർമ്മാണം നടത്തുന്നത് ഫലപ്രദമല്ലാത്തതും
ക്രമവിരുദ്ധമാണെന്ന പ്രസ്താവനയ്ക്ക് അടിസ്ഥാനമില്ലെന്നും 2021-ലെ
കേരള സ്വാശ്രയ കോളേജ് അധ്യാപക-അനാധ്യാപക ജീവനക്കാർ
(നിയമനവും സേവന വ്യവസ്ഥകളും) അടിസ്ഥാനമായ
ഓർഡിനൻസിന്റെ നാലും അഞ്ചും വകുപ്പുകൾക്ക് കീഴിലെടുക്കുന്ന

ഏതൊരു നടപടിയും റിട്ട് ഹർജിയുടെ അന്തിമവിധിക്ക് വിധേയമായിരിക്കുമെന്നാണ് ഹൈക്കോടതി ഉത്തരവായിട്ടുള്ളതെന്നും ഭരണഘടനാവിരുദ്ധമായ യാതൊരു വ്യവസ്ഥയും ടി ബില്ലിൽ ഉൾപ്പെടുത്തിയിട്ടില്ലെന്നും അധ്യാപകരുടെ വിദ്യാഭ്യാസ ഗുണനിലവാരം ഉറപ്പുവരുത്തുന്ന ടി ബില്ലിലെ വ്യവസ്ഥകൾ ഭരണഘടനയ്ക്ക് അനുസൃതവും നിയമപരവുമാണെന്നും സ്വാശ്രയ കോളേജുകളിലെ അധ്യാപക-അനധ്യാപക ജീവനക്കാരുടെ ശമ്പളസൂചിയിലും മറ്റ് സേവന വ്യവസ്ഥകളും കാലാകാലങ്ങളിൽ സർക്കാർ നിശ്ചയിക്കുന്ന പ്രകാരം സർക്കാർ നിയമിക്കുന്ന സമിതിയുടെ ശുപാർശ പ്രകാരമായിരിക്കുമെന്ന് വ്യവസ്ഥ ചെയ്തിട്ടുണ്ടെന്നും തസ്തിക, ശമ്പള സൂചിയിൽ, ശമ്പളം, ഇൻക്രിമെന്റ്, പ്രൊമോഷൻ, ഗ്രേഡ്, നിയമന കാലയളവ് തുടങ്ങിയവ സംബന്ധിച്ച് വിദ്യാഭ്യാസ ഏജൻസിയുമായി കരാറിൽ ഏർപ്പെടണമെന്നാണ് ബില്ലിൽ വ്യവസ്ഥ ചെയ്യുന്നതെന്നും പ്രാബല്യത്തിലുള്ള മറ്റേതെങ്കിലും നിയമത്തിലെ വ്യവസ്ഥകൾക്കുപുറമെയും അവയ്ക്ക് ഭംഗം

വരുത്താതെയുമായിരിക്കുമെന്ന് വ്യവസ്ഥ ചെയ്തിട്ടുള്ളതിനാൽ ടി
ബില്ലിലെ വ്യവസ്ഥകൾ മേൽപ്പറഞ്ഞ സർവ്വകലാശാല
നിയമങ്ങളിലെ വ്യവസ്ഥകൾക്ക് വിരുദ്ധമല്ലെന്നും ഉന്നത
വിദ്യാഭ്യാസ-സാമൂഹ്യനീതി വകുപ്പുമന്ത്രി വിശദീകരണം
നൽകുകയുണ്ടായി.

ബഹുമാനപ്പെട്ട സ്പീക്കർ താഴെപ്പറയുംപ്രകാരം റൂളിംഗ് നൽകി.

“2021-ലെ കേരള സ്വാശ്രയ കോളേജ് അധ്യാപക-അനധ്യാപക ജീവനക്കാർ (നിയമനവും സേവന വ്യവസ്ഥകളും) ബില്ലിലെ വ്യവസ്ഥകൾ ഭരണഘടനയുടെയോ നിലവിലുള്ള മറ്റ് നിയമങ്ങളുടെയോ ഏതെങ്കിലും കോടതി വിധിയുടെയോ ഉള്ളടക്കത്തിന് വിരുദ്ധമല്ലെന്നും സംസ്ഥാനത്തെ സ്വാശ്രയ കോളേജ് അധ്യാപക-അനധ്യാപക ജീവനക്കാരുടെ നിയമനവും സേവന വ്യവസ്ഥകളും ഏകീകരിക്കുന്നതിനും നിയമവിധേയമാക്കുന്നതിനും ഉദ്ദേശിച്ചുകൊണ്ടുള്ള ഒരു നിയമമാണ് ഇതെന്നുമുള്ള ബഹുമാനപ്പെട്ട മന്ത്രിയുടെ മറുപടി വസ്തുതാപരമായതിനാൽ ഇതുമായി ബന്ധപ്പെട്ട ഓർഡിനൻസിന്മേലുള്ള കോടതി വ്യവഹാരങ്ങൾ ഒരുതരത്തിലും പ്രസ്തുത ഓർഡിനൻസിനുപകരമുള്ള നിയമനിർമ്മാണാധികാരത്തെ പരിമിതപ്പെടുത്തുന്നില്ല. ബില്ലിലെ വ്യവസ്ഥകളിന്മേൽ ഉന്നയിക്കപ്പെട്ട ക്രമപ്രശ്നങ്ങൾ സബ്ജക്ട് കമ്മിറ്റിയുടെ പരിഗണനാ വേളയിലോ സഭയിലെ വകുപ്പ് തിരിച്ചുള്ള പരിഗണനാ വേളയിലോ പരിഹരിക്കപ്പെടാവുന്നതുമാണ്. അതിനാൽ തടസ്സവാദങ്ങൾ നിലനിൽക്കുന്നതല്ല.”